

2479.

Врз основа на член 50-б став 3 од Законот за спортот („Службен весник на Република Македонија“ бр. 29/02, 96/04 и 81/08), Владата на Република Македонија, на седницата одржана на 29.09.2008 година, донесе

УРЕДБА

ЗА ОПРЕДЕЛУВАЊЕ НА УСЛОВИТЕ И НАЧИНОТ НА ДОДЕЛУВАЊЕ НА НАЦИОНАЛНО СПОРТСКО ПРИЗНАНИЕ ЗА ВРВНО СПОРТСКО ОСТВАРУВАЊЕ И ВИСИНАТА НА ПАРИЧНИОТ НАДОМЕСТОК

I. ОПШТИ ОДРЕДБИ

Член 1

Со оваа уредба поблиску се уредуваат условите и начинот за доделување на Национално спортско признание за врвно спортско остварување, како и утврдување на висината на паричниот надоместок.

Член 2

Национално спортско признание за врвно спортско остварување (во понатамошен текст: Национално спортско признание) се доделува на спортистите сениори поединци (во натамошниот текст- спортистите) државјани на Република Македонија, врз основа на постигнати резултати, за врвни спортски остварувања, репрезентативци на Република Македонија, или поранешна СФР Југославија, кои ги исполнуваат условите и критериумите утврдени во оваа уредба.

Член 3

(1) Еднаш стекнатото Национално спортско признание има траен карактер и доживотно му припаѓа на спортистот како титула.

(2) На спортистот на кој му е доделано Национално спортско признание му се доделува плакетата.

II. УСЛОВИ ЗА ДОДЕЛУВАЊЕ НА НАЦИОНАЛНО СПОРТСКО ПРИЗНАНИЕ

Член 4

(1) Национално спортско признание во олимписки и параолимписки спортови:

- се доделува на спортистите како и на спортските екипи – репрезентации, кои освоиле златен сребрен или бронзен медал, односно за освоено прво, второ или трето место на олимписки и параолимписки игри и шаховски олимпијади.

- се доделува на спортисти и спортски екипи – репрезентации, кои освоиле златен сребрен или бронзен медал, односно за освоено прво, второ или трето место на светски и европски сениорски првенства во олимписки и параолимписки спортови.

(2) Национално спортско признание за врвни спортски остварувања во неолимписки и непараолимписки спортови:

- се доделува на спортисти поединци кои освоиле златен медал, односно за освоено прво место на светски и европски првенства во неолимписки и непараолимписки спортови, кои во Република Македонија имаат подолга традиција (автомобилизам, маратонско пливање, карате (модерно и традиционално), куглање – поединечно, кик бокс, мотоциклизам и падобранство)

(3) Национално спортско признание се доделува за освоен европски и светски рекорд во олимписки спортови.

(4) Национално спортско признание се доделува и во случаи кога спортското остварување на спортистот има особено меѓународно значење и вредност (најдобар стрелец или играч на ЕП, СП или во највисокото клупско натпреварување во Европа - лига на шампиони, во ракомет, одбојка, кошарка и фудбал, освојување на Монт Еверест, препливување на Ла Манш).

Член 5

Како олимписки и параолимписки спортови и спортски дисциплини се сметаат оние спортови и спортски дисциплини кои се на Програмата на олимписки и параолимписки игри, прифатени и утврдени од Меѓународниот Олимписки Комитет и Меѓународниот Параолимписки Комитет.

Член 6

Како неолимписки и непараолимписки спортови и спортски дисциплини кои во Република Македонија имаат подолга традиција се: автомобилизам, алпинизам, маратонско пливање, карате (модерно и традиционално), кик бокс, куглање, мотоциклизам и падобранство.

Член 7

Национално спортско признание на лицата од член 2 на оваа уредба се доделува за освоен медал и пласман на:

- Олимписки и параолимписки игри (зимски и летни);
- Светски првенства во сениорска конкуренција за спортови кои се на Програмата на олимписките и параолимписките игри;
- Европски првенства во сениорска конкуренција за спортови кои се на Програмата на олимписките и параолимписките игри;
- Davis cup, во машка конкуренција и Federation cup во женска конкуренција во тенис и Invecare world team cup во тенис за спортисти во инвалидски колички;
- Светски првенства во сениорска конкуренција за спортови кои не се на Програмата на олимписките и параолимписките игри, а во Република Македонија имаат подолга традиција;
- Европски првенства во сениорска конкуренција за спортови кои не се на програмата на олимписките и параолимписките игри, а во Република Македонија имаат подолга традиција.

Член 8

Национално спортско признание на спортските екипи – репрезентации, кои освоиле златен сребрен или бронзен медал, односно за освоено прво, второ или трето место на олимписки и параолимписки игри и шаховски олимпијади, се доделуваат на спортистите кои се пријавени за настап, под услов, вкупниот број на натпреварувачи во одделни спортови да е во согласност со пропозициите на меѓународниот натпревар, а списокот на предложените спортисти за Националното спортско признание го подготвува националната спортска федерација.

Максималниот број на пријавени спортисти за настап по спортови изнесува во:

Спорт	број на спортисти
- ватерполо	15
- кошарка	14
- одбојка	14
- тенис	5
- ракомет	16
- фудбал	19
- шах	6 мажи – 4 жени

III. НАЧИН НА ДОДЕЛУВАЊЕ НАЦИОНАЛНО ПРИЗНАНИЕ

Член 9

(1) Националното спортско признание го доделува органот на државната управа надлежен за работите од областа на спортот.

(2) Македонскиот Олимписки Комитет во период од 30 дена по завршување на Олимписките и Параолимписките игри доставува до органот на државната управа надлежен од областа на спортот комплетна документација за предложените спортисти и спортски екипи – репрезентации, учесници на олимписките и параолимписките игри, за доделување на Национално спортско признание.

(3) Националните спортски федерации во период од 30 дена по завршување на европските и светските првенства доставуваат комплетна документација за предложените спортисти и спортски екипи – репрезентации за доделување на Национално спортско признание.

(4) Документацијата од став (2) и (3) на овој член особено треба да содржи: билтен од меѓународниот натпревар; доколку е остварен рекорд и записник за рекордот; име и презиме на стручно лице – тренер, кој го води спортистот или екипата; адреса; електронска пошта; веб страна на меѓународната спортска федерација и други податоци што се значајни за остварениот резултат.

Член 10

Национално спортско признание, по основ утврден во членот 4, став (4), на оваа уредба го доделува органот на државната управа надлежен за работите од областа на спортот.

Член 11

(1) Органот на државната управа надлежен за работите од областа на спортот, еднаш годишно до 31 декември објавува листа на спортисти на кои им е доделено Национално спортско признание, за годината што изминала.

(2) Листата на спортисти од став 1 на овој член се објавува во "Службен весник на Република Македонија".

Член 12

(1) Органот на државната управа надлежен за работите од областа на спортот, на спортистите им врачува Плакета за доделеното Национално спортско признание.

(2) За доделеното Национално спортско признание се води евиденција на спортистите на кои им е доделено Национално спортско признание од страна на органот на државната управа надлежен за работите од областа на спортот.

IV. ВИСИНА НА ПАРИЧЕН НАДОМЕСТОК ЗА ДОДЕЛЕНО НАЦИОНАЛНО СПОРТСКО ПРИЗНАНИЕ

Член 13

(1) Висината на месечниот паричен надоместок за остварувања на олимписки и параолимписки игри и шаховски олимпијади изнесува:

- за освоен златен медал или прво место, 1,5 - просечни нето плати, исплатени во Република Македонија во претходната година;
- за освоен сребрен медал или второ место, 1,3 просечни нето плати, исплатени во Република Македонија во претходната година;
- за освоен бронзен медал или трето место, 1,2 просечни нето плати, исплатени во Република Македонија во претходната година.

(2) Висината на месечниот паричен надоместок за остварувања на светски првенства во олимписки спортови изнесува:

- за освоен златен медал или прво место, 1,4 просечни нето плати, исплатени во Република Македонија во претходната година;
- за освоен сребрен медал или второ место, 1,2 просечни нето плати, исплатени во Република Македонија, претходната година;
- за освоен бронзен медал или трето место; 1,1 просечни нето плати, исплатени во Република Македонија во претходната година.

(3) Висината на месечниот паричен надоместок за остварувања на европските првенства во олимписки спортови изнесува:

- за освоен златен медал или прво место, на европски првенства, 1,3 просечна нето плата, исплатена во Република Македонија, претходната година;

- за освоен сребрен медал или второ место, на европски првенства, 1,1 просечна нето плата, исплатена во Република Македонија во претходната година;

- за освоен бронзен медал или трето место, на европски првенства, една просечна нето плата, исплатена во Република Македонија во претходната година.

(4) Висината на месечниот паричен надоместок за остварувања на светски првенства во неолимписки и непаролимписки спортови изнесува:

- за освоен златен медал или прво место, 1,1 просечна нето плата, исплатена во Република Македонија во претходната година.

(5) Висината на месечниот паричен надоместок за остварувања на европските првенства во неолимписки и непараолимписки спортови изнесува:

- за освоен златен медал или прво место, на европски првенства, една просечна нето плата, исплатена во Република Македонија во претходната година.

(6) Висината на месечниот паричен надоместок за Национално спортско признание, за спортисти кои оствариле европски или светски рекорд во олимписки спортови изнесува 1,5 просечна нето плата, исплатена во Република Македонија во претходната година.

(7) Висината на месечниот паричен надоместок за Национално спортско признание, за спортисти кои оствариле спортски резултат со особено меѓународно значење и вредност изнесува една просечна нето плата, исплатена во Република Македонија во претходната година.

V. ЗАВРШНА ОДРЕДБА

Член 14

Оваа уредба влегува во сила наредниот ден од денот на објавувањето во „Службен весник на Република Македонија“.

Бр. 19-4849/1
29 септември 2008 година
Скопје

Претседател на Владата
на Република Македонија,
м-р Никола Груевски, с.р.